



MALTA

**QORTI TAL-APPELL**  
**(Sede Inferjuri)**

**ONOR. IMĦALLEF**  
**LAWRENCE MINTOFF**

Seduta tad-9 ta' Ġunju, 2023

Appell Inferjuri Numru 13/2022 LM

**Mary Bonello (K.I. nru. 627157M)**  
*(l-appellata')*

**vs.**

**Direttur Ġenerali tas-Sigurtà Soċjali**  
*(id-Direttur Ġenerali appellant')*

**Il-Qorti,**

**Preliminari**

1. Dan huwa appell magħmul mill-intimat **Direttur Ġenerali tas-Sigurtà Soċjali**, [hawnhekk 'id-Direttur Ġenerali appellant'], minn deċiżjoni tal-Arbitru tas-Sigurtà Soċjali [minn issa 'l quddiem 'l-Arbitru'], tas-17 t'Awwissu, 2022 [minn issa 'l quddiem 'id-deċiżjoni appellata'], li permezz tagħha l-Arbitru ddecieda li jilqa' l-appell tar-rikorrenti **Mary Bonello (K.I. nru. 627157M)**

[hawnhekk 'l-appellata'], li permezz tiegħu hija kienet qegħda tappella mid-deċiżjoni tad-Direttur Ġenerali intimat tal-24 ta' Marzu, 2021.

### **Fatti**

2. Ir-rikorrenti kienet tirċievi għal diversi snin l-Pensjoni tal-Età u l-Għajjnuna għal Mard mid-Dipartiment tas-Sigurtà Soċjali. Fl-24 ta' Marzu, 2021, id-Direttur Ġenerali intimat bagħat jinforma lir-rikorrenti li hija ma kinitx għadha intitolata għall-Għajjnuna Medika għaliex huwa ma kienx sodisfatt li l-valur tar-rizorsi kapitali tar-rikorrenti ma kienx jeċċedi l-€14,000 u/jew li hija ma ddisponietx mill-kapital biex tibqa' tikkwalifika għall-Għajjnuna għal Mard.

### **Mertu**

3. Fir-rikors ipprezentat quddiem l-Arbitru, ir-rikorrenti qalet li hija ma setgħetx tifhem għal liema raġuni ttieħdet id-deċiżjoni mill-intimat Direttur Ġenerali fil-konfront tagħha, u dan għaliex minn sempliċi riċerka fil-kontijiet bankarji u/jew minn riċerka ta' kwalsiasi assi li jista' għandha r-rikorrenti, ma jirrizultax li hija għandha fondi l-bank jew li għandha xi assi oħra, u għalhekk ir-rizorsi kapitali tagħha bl-ebda mod ma jaqbz u l-limitu indikat mil-liġi. Qalet ukoll li hija tgħix ġewwa fond li kien mikri minn ommha li giet nieqsa, u hija twieldet u trabbiet f'dan il-fond. Qalet li fl-istess fond kien jgħix ukoll ħuha, li kellu diżabilità, u hija kienet tiegħu ħsieb il-bżonnijiet kollha ta' ħuha, għal liema hija qatt ma ngħatat jew applikat għall-assistenza jew għajjnuna soċjali, minkejja li hija intitolata wkoll għal din l-għajjnuna soċjali. Qalet li peress li hija tgħix f'fond b'titolu ta' kera, u minħabba l-bżonnijiet ta' ħuha, hija kienet kostretta li mill-

ftit flus tagħha tagħmel ċerti ammeljoramenti fid-dar ta' abitazzjoni tagħha. Ir-rikorrenti spjegat li hija persuna separata, u ilha separata għal tul ta' żmien, u hija dejjem ħadet ħsieb tmantni lilha nnifisha u taħseb għall-bżonnijiet tagħha. Qalet ukoll li hija ntitolata għall-Pensjoni tal-Età u għall-Għajnuna Medika, u m'hemmx dubju li hija tissodisfa l-kriterji kollha għal tali għajnuna u pensjoni. Qalet ukoll li minn meta twaqqfulha l-Pensjoni tal-Età u l-Għajnuna Medika, hija spiċċat mingħajr dħul, u għalhekk ma tistax tmantni lilha nnifisha u lil ħuha.

4. Fir-risposta tiegħu, id-Direttur Ġenerali intimat qal li minn stħarriġ li kien sar mid-Dipartiment irriżulta li fl-2001, ir-rikorrenti flimkien mal-eks raġel tagħha, kienu taw lil binhom Marlon Bonello b'titolu ta' donazzjoni garaxx, li kellu l-valur rivedut ta' €5,823, filwaqt li fl-2011 ir-rikorrenti kienet bieġġet appartament bil-prezz ta' €58,234 li kellu l-valur rivedut ta' €69,534. Qal li kien għalhekk li fl-24 ta' Marzu, 2021, id-Direttur Ġenerali intimat informa lir-rikorrenti bid-deċiżjoni negattiva tiegħu.

5. Ir-rikorrenti fl-*affidavit* tagħha qalet li hija kienet bieġġet appartament bl-indirizz Blokk B, Section 1, Flat 3, Qasam Ħal Dmikki, Ħal Għaxaq, li kienet id-dar matrimonjali tagħha u tar-raġel tagħha. Qalet li hija bieġġet din il-proprjetà bil-prezz ta' LM15,000 lil ċertu Paul Sammut, u Sammut beda jgħaddilha pagamenti ta' LM1,000 meta kien ikun jista', għaliex il-kuntratt ta' trasferiment ta' din il-proprjetà ma setax isir. Qalet li hija rċeviet dawn il-flus fuq medda ta' tliet snin, u dan qabel ma sar il-kuntratt finali ta' bejgħ. Qalet ukoll li fuq l-att tal-bejgħ innifsu hija ma rċeviet l-ebda flus għaliex kienet diġà tħallset is-somma kollha dovuta. Qalet ukoll li l-kuntratt finali ta' trasferiment tal-appartament gie ffirmit fl-20 ta' Ottubru, 2011, u minkejja li hija bieġġet dan l-appartament bil-

prezz iddikjarat minnha, il-Perit mibgħut mill-awtoritajiet fiskali sabiex jistma l-valur tal-fond, ma kienx qabel mal-valur iddikjarat fuq il-kuntratt. Ir-rikorrenti qalet li b'dawn il-flus hija bdiet tirrangà d-dar li kienet tgħix fiha ommha, li kienet mikrija lilha minn ċertu Carmelo Vella u tnejn minn ħutu. Qalet li dan il-post huwa antik ħafna u kien ilu ma jiġi rinnovat madwar mitt sena, u għalhekk ma kienx fi stat tajjeb. Qalet ukoll li hija kienet tgħix ma' ommha, u għalhekk bilfors li kellha tagħmel xi xogħlijiet, għaliex ommha kienet mara anzjana u għalhekk ma felħitx tagħmel ix-xogħlijiet hi. Qalet li fil-fatt hija għadha tgħix fl-istess dar waħedha għaliex kemm ommha kif ukoll ħuha ġew neqsin. Qalet li fiż-żmien li daħlet tgħix f'dan il-fond, il-kċina kienet għadha bil-pjanċi tal-ħadid u t-toilet kien fil-kċina, filwaqt li l-katusi, *wires* u *casing* kienu kollha misduda. Qalet li hija waqqgħet il-kċina u s-sular ta' fuqha sabiex setgħet tibni kamra tal-banju, u kellha tagħmel xogħol ta' mogħdija ta' kanen tal-ilma u ta' *wires* tad-dawl, kif ukoll kellha tibdel l-aperturi u tinstalla bibien. Ir-rikorrenti qalet li għamlet ukoll kisi bil-*membrane* fuq il-bejt tad-dar sabiex jiġi evitat l-ingress tal-ilma. Qalet li dan ix-xogħol ta' manutenzjoni sar kollu minnha, u l-prezz li ħallset għax-xogħol u l-materjal qabeż ferm l-ammont li hija daħħlet mill-bejgħ tal-appartament tagħha. Qalet ukoll li hija daħlet f'dawn l-ispejjeż għaliex kellha f'moħħha li tibqa' ddur b'ommha li kienet marida. Ir-rikorrenti qalet li wara l-mewt ta' ommha l-kirja daret fuqha, u hija baqgħet tgħix fl-istess dar.

### **Id-Deciżjoni Appellata**

6. Permezz tad-deciżjoni mogħtija fis-17 t'Awwissu, 2022, l-Arbitru ddecieda l-appell quddiemu b'dan il-mod:

***“Ikkunsidra:***

*Illi jirriżulta illi l-appellanta hija mara separata u jirriżulta wkoll li in segwitu għas-separazzjoni hija marret tabita ma’ ommha li kienet mara anzjana;*

*Jirriżulta wkoll li ommha kienet ilha snin ma tagħmel manutenzjoni fil-post tal-abitazzjoni tagħha, li hu detenut b’titolu ta’ kera.*

*Illi l-istat ħażin tal-fond jirriżulta mir-ritratti prodotti minn fejn jirriżultaw ix-xogħlijiet ta’ ammeljoramenti li saru.*

*Illi għalhekk jirriżulta li saret spiza sostanzjali sabiex il-fond ġie reż aktar komdu u modern.*

*Jirriżulta wkoll li eventwalment omm l-appellanta u ħuha, li kien ukoll jabita fl-istess fond, ġew nieqsa u l-kirja ddevolviet għal fuq l-appellanta.*

*Illi għalhekk isegwi li dan kollu li sar, u cioè l-ispejjeż kollha inkorsi sabiex il-fond ġie reż aktar komdu u abitabbli, saru għall-benefiċċju aħħari tal-istess appellanta.*

*Illi għalhekk ukoll, l-esponenti ma jistax jasal għall-istess konkluzjoni li wasal għaliha l-appellat u cioè li ddisponiet mir-riżorsi sabiex tikkwalifika għall-għajjnuna għall-Mard.*

***Decide***

*Għaldaqstant l-Arbitru, filwaqt illi jagħmel referenza għas-suespost u għall-aggravji tal-Appellant kif dedotti, jiddisponi minn dan l-appell billi:*

- i. Ma jikkondividx il-konkluzjoni raġġunta mid-Direttur għal Għajjnuna Soċjali u cioè li l-appellanta ma ddisponietx mir-riżorsi sabiex tikkwalifika għal Għajjnuna tal-Mard;*
- ii. Jannulla u jikkancella d-deċiżjoni tad-Direttur tal-24 ta’ Marzu, 2021 li permezz tagħha informa lill-appellanta bid-deċiżjoni tiegħu;*
- iii. Jilqa’ l-appell tal-appellanta kif dedott.”*

**L-Appell**

7. Id-Direttur Ġenerali appellant ressaq l-appell tiegħu minn din id-deċiżjoni fid-19 ta’ Settembru, 2022, fejn talab lil din il-Qorti jogħgobha tirrevoka u tannulla d-deċiżjoni tal-Arbitru tas-17 t’Awwissu, 2022 fl-ismijiet premissi, u

konegwentement tgħaddi biex tikkonferma d-deċiżjoni tad-Direttur Ġenerali appellant tal-24 ta' Marzu, 2021, bl-ispejjeż taż-żewġ istanzi kontra l-appellata.

8. L-appellant għamel riferiment għall-provi miġjuba quddiem l-Arbitru, fosthom il-kuntratt ta' bejgħ tal-20 ta' Ottubru, 2011, li permezz tiegħu l-appellata ttrasferiet l-appartament numru 3, fi *groundfloor level*, Sezzjoni numru 1, Blokk B, Qasam ta' Ħal Dmikki, Ħal Għaxaq, fejn gie ddikjarat li l-bejgħ kien qiegħed isir bil-prezz ta' €35,000, liema somma l-appellata ddikjarat li kienet irċeviet mingħand ix-xerrej minn qabel. L-appellant għamel riferiment għad-dokumenti li ngabu quddiem l-Arbitru, għas-sottomissjonijiet tal-partijiet u għall-*affidavit* tal-appellanta, u qal li minkejja l-provi kollha miġjuba fil-proċeduri quddiem l-Arbitru, dan iddeċieda li l-appellanta ma ddisponietx mir-riżorsi sabiex tikkwalifika għall-Għajjnuna għal Mard, u għalhekk ikkancelła d-deċiżjoni li kienet ittiegħdet mid-Direttur Ġenerali appellant. L-appellant għamel riferiment għall-konsiderazzjonijiet tal-Arbitru, u qal li huwa ħassu aggravat għaliex l-Arbitru naqas milli japplika l-liġi applikabbli b'mod korrett.

9. L-appellant beda billi qal li l-artikolu 20 tal-Kap. 318 jistabbilixxi għadd ta' rekwiziti li jridu jiġu sodisfatti biex persuna tkun eligibbli għall-Għajjnuna għal Mard. Għamel riferiment għat-Tieni Taqsima tat-Tieni Skeda tal-Kap. 318, li tispjega kif għandu jsir il-kalkolu tal-mezzi, u qal li kemm l-appellata kif ukoll l-Arbitru kellhom jifhmu li hekk kif sar il-bejgħ tal-appartament imsemmi, il-valur tar-riżorsi kapitali tal-appellata kien indubbjament qiegħed jaqbez l-iskala ta' €14,000 stabbilita mil-liġi, għaliex mill-imsemmi bejgħ l-appellata kellha dħul ta' €35,000. L-appellant irrefera wkoll għad-dikjarazzjoni li saret fl-att tat-trasferiment, fejn ingħad li filwaqt li l-prezz miftiehem bejniethom huwa ta'

€35,000, fl-opinjoni tal-kumpratur il-valur fis-suq miftuħ tal-fond in vendita huwa ta' €58,234.33, u għalhekk għandu jirriżulta li din il-proprjetà kienet tiswa ferm aktar mill-prezz miftiehem fil-kuntratt, iżda għal xi raġuni l-appellanta aċċettat il-prezz ta' €35,000. L-appellant qal li skont id-dokumentazzjoni tat-*Tax Compliance Unit*, f'dan il-każ saret revizjoni tal-valur għal €69,534. Qal li fl-affidavit tagħha l-appellata spjegat li s-somma ta' LM15,000 irċevietha fuq medda ta' tliet snin, iżda minkejja din id-dikjarazzjoni, l-appellata naqset milli tressaq lix-xerrej bħala xhud sabiex jikkonferma dan. Qal iżda li fi kwalune każ għandu jirriżulta li l-appellata tħallset l-ammont ta' €35,000 in segwitu għal dan il-bejgħ.

10. L-appellant qal li l-appellata baqgħet qatt ma infurmat lid-Dipartiment li hija kellha dan id-dħul mill-bejgħ ta' proprjetà, kif kellha l-obbligu li tagħmel a tenur tal-artikolu 97(1)(b) tal-Kap. 318 tal-Liġijiet ta' Malta, u hija għażlet li ma tonorax l-obbligu impost fuqha mil-liġi. Qal li b'dan in-nuqqas l-appellata kisret l-obbligu ta' fiduċja li kien hemm bejnha u d-Direttur Ġenerali appellant. L-appellant għamel riferiment ukoll għall-allegazzjoni tal-appellata li hija użat il-flus li rċeviet mill-bejgħ tal-appartament sabiex tagħmel ammeljoramenti fi proprjetà mikrija lilha, iżda qal li hija naqset milli tipproduċi rċevuti sabiex tipprova li l-flus li hija rċeviet mill-bejgħ tal-appartament użathom għal din ir-raġuni, u lanqas ma gābet prova taż-żmien li fih saru dawn ix-xogħlijiet. Qal li wieħed ma jistax jistrieħ fuq ritratti sabiex jasal għall-konklużjoni li l-flus intużaw sabiex isiru ammeljoramenti fil-proprjetà mikrija lilha, u ladarba l-appellata ma gābitx prova konvinċenti li r-rizorsi tagħha ma kinux jeċċedu l-€14,000 u li hija ma ċaħħditx lilha nnifisha mill-kapital tagħha, l-appellant ma setax ikun sodisfatt li hija kienet għadha eliġibbli għall-Għajjnuna għal Mard. L-appellant qal li huwa

mhuwiex f'pożizzjoni li jittollera abbużi, u fil-fehma tiegħu l-Arbitru naqas milli japplika korrettement id-disposizzjonijiet tal-artikolu 20 u tat-Tieni Taqsima tat-Tieni Skeda tal-Kap. 318 tal-Liġijiet ta' Malta, u naqas ukoll milli japplika l-prinċipji ta' ekwità u ta' ġustizzja skont l-obbligi imposti fuqu bl-artikolu 108(9) tal-istess liġi. Qal li l-Arbitru kellu l-obbligu li jħares il-liġi u li japplika l-istess liġi f'kull każ li jiġi pprezentat quddiemu. Imma fil-każ odjern l-Arbitru naqas milli japplika l-liġi kif mistenni minnu. Qal li bil-bejgħ tal-appartament fl-20 ta' Ottubru, 2011, huwa evidenti li l-appellata eċċediet l-iskala, u għalhekk l-Arbitru kellu jiddeċiedi li hija ma kinitx għadha eliġibbli għall-Għajnuna għal Mard.

### **Ir-Risposta tal-Appell**

11. L-appellata ma daħhlet l-ebda risposta għar-rikors tal-appell tal-appellant. Izda l-Qorti semgħet is-sottomissjonijiet li saru mill-avukati difensuri tal-partijiet, u għalhekk il-pożizzjoni tal-partijiet rispettivi f'dawn il-proċeduri xorta ġiet spjegata.

### **Konsiderazzjonijiet ta' din il-Qorti**

12. Fir-rikors tal-appell tiegħu, l-appellant qal li l-Arbitru naqas milli japplika l-liġi b'mod korrett għaċ-ċirkostanzi tal-każ. Spjega li mill-provi esebiti fl-atti, kellu jirriżulta li l-appellata ddisponiet minn assi tagħha u l-valur tal-kapital tagħha kien jeċċedi l-massimu stabbilit fil-liġi ta' €14,000, u kien għalhekk li ttieħdet id-deċiżjoni li hija ma tikkwalifikax jew m'għadhiex tikkwalifika għall-benefiċċji soċjali mitluba minnha. L-appellant qal li fis-sena 2000, l-appellata kienet involuta fit-trasferiment ta' garaxx lil binha, Marlon Bonello b'titolu ta'



donazzjoni, filwaqt li fis-sena 2011 l-appellata u żewgħa kienu biegħu appartament lil terz, minn liema bejgħ hija ddikjarat li ma rċevietx aktar minn €35,000, minkejja li fuq l-att ta' trasferiment ġie dikjarat li l-prezz tal-bejgħ ta' dan l-appartament kien ta' €58,235. Waqt it-trattazzjoni quddiem din il-Qorti, l-avukat difensur tal-appellata qalet li dan mhux appell fuq punt ta' ligi iżda fuq il-mertu, u għalhekk din il-Qorti għandha tirrifjuta li tiegħu konjizzjoni tiegħu.

13. Dan huwa appell wieħed minn tlieta li hija involuta fihom l-appellata, li apparti li ġiet infurmata mid-Direttur Ġenerali appellant li hija mhijiex eligibbli għall-benefiċċji soċjali li kienet applikat għalihom u li ilha tircievi għal diversi snin, qegħda tintalab trodd lura l-ammonti ta' flus li rċeviet bħala benefiċċji bejn l-2011 u l-2021. L-ammont li qegħda tintalab trodd lura l-appellata jeċċedi bil-bosta kwalsiasi rikavat li hija kellha mill-bejgħ tal-appartament fl-2011. L-appellata xehdet li dawn il-proċeduri poġġewha fi stat finanzjarju pjetuż għaliex l-introjtu tagħha ġie fix-xejn, apparti li qegħda tintalab tirrifondi flus li rċeviet f'benefiċċji fuq medda ta' snin, u għalhekk is-somma li qegħda tintalab tirrifondi hija waħda sostanzjali għaliha. Din il-Qorti tirrileva li l-appellata qegħda tintalab tirrifondi flus li tħallsu lilha li l-appellant kien iddeċieda li hija eligibbli għalihom, u l-ammont ta' flus li hija rċeviet bħala benefiċċji soċjali, kien l-ammont meqjus li huwa meħtieġ minn persuna fl-istat tagħha sabiex tkun tista' tgħix b'mod dinjituż. Dan huwa l-iskop għalfejn tingħata l-għajjnuna soċjali f'Malta.

14. Il-Qorti tirrileva li dawn il-proċeduri nbdew minħabba azzjoni amministrattiva min-naħa tad-Dipartiment tas-Sigurtà Soċjali li fetaħ il-*file* tal-appellata wara li kienet ilha bosta snin tircievi l-għajjnuna soċjali, u għalhekk bosta snin wara li ttieħdet id-deċiżjoni mill-istess Dipartiment li l-appellata

kienet eligibbli għal dawn il-benefiċċji. Kif jirriżulta mill-provi, kien waqt din l-investigazzjoni li saret li d-Direttur Ġenerali appellant stabbilixxa li l-appellata kienet involuta fit-trasferiment ta' żewġ proprjetajiet, garaxx li ġie ttrasferit b'titolu ta' donazzjoni fis-sena 2000, u appartamento li ġie ttrasferit b'titolu ta' bejgħ fis-sena 2011. L-appellata spjegat li hija nefqet il-flus li daħħlet mill-bejgħ tal-proprjetajiet imsemmija, partikolarment għaliex kellha tagħmel xogħlijiet ta' manutenzjoni qawwija fir-residenza ta' ommha, liema proprjetà hija mikrija, u li fiha llum il-ġurnata tgħix l-appellata. Mill-atti jirriżulta wkoll li għal bosta snin l-appellata kellha tiegħu ħsieb ħuha li kellu diżabilità. Huwa hawnhekk fejn il-Qorti tosserva li l-azzjoni tal-appellant ma kinitx waħda amministrattivament korretta jew raġonevoli. Fil-każ odjern kien hemm dewmien ta' aktar minn għaxar snin minn meta ġie ttrasferit l-appartamento, biex l-appellata giet infurmata li minħabba dak it-trasferiment hija mhijiex meqjusa eligibbli għall-benefiċċji soċjali, meta qabel kienet ittiegħdet id-deċiżjoni mid-Dipartiment li hija kienet eligibbli għalihom. L-appellant jgħid li l-appellata ma gābet l-ebda prova sabiex turi fiex nefqet dawk il-flus, u li hija verament kellha bżonn tagħmel xogħol ta' manutenzjoni fid-dar ta' abitazzjoni tagħha. Barra minn hekk id-dewmien m'għandux jaħdem kontra l-appellata jekk hija ma pprezentatx l-irċevuti bħala prova, għaliex mhuwiex raġonevoli li l-appellant jippretendi li l-appellata wara dawn is-snin kollha żammet l-irċevuti tal-infiq fix-xogħlijiet li għamlet fid-dar mikrija minn ommha. Il-Qorti tqis li ladarba l-investigazzjoni dwar l-appellata skattat fuq inizjattiva tad-Dipartiment, kellu jkun id-Dipartiment li jgħib provi inkontrovertibbli li l-appellata verament kellha kapital li jeċċedi l-massimu stabbilit mil-liġi, snin wara li kien ġie deċiż mid-Dipartiment li hija eligibbli għal dawn il-benefiċċji. Il-Qorti tqis li qabel jittiegħdu deċiżjonijiet

amministrattivi li ser iħallu impatt fuq il-kwalità tal-ħajja ta' persuni bħall-appellata, id-Dipartiment kellu jgħib provi ċirkostanzjali, bħal ma huma per eżempju *statements* ta' kontijiet bankarji, minn fejn għandu jirriżulta l-kapital li jeċċedi l-massimu stabbilit mill-Kap. 318, jew provi oħra li juru li l-individwu għandu biex jgħix. Hemm differenza bejn persuna li ddaħħal somma flus mill-bejgħ ta' proprjetà, anki jekk bħal fil-każ odjern ma kinitx xi somma flus sostanzjali, u li tkun kapaċi tinvesti dik is-somma b'tali mod li tħallilha xi forma ta' introjtu żgħir kemm hu żgħir, u persuna li jkollha bżonn tbiegħ l-assi tagħha biex tkun tista' tgħix, kif fil-fatt ġara fil-każ odjern. Din il-Qorti tqis li m'hemm xejn x'jiġi ċensurat fid-deċiżjoni tal-Arbitru, li hija msejsa fuq il-prinċipji tal-ekwità u tal-ġustizzja, fil-kuntest ta' appell minn deċiżjoni amministrattiva li ma tistax titqies li hija waħda raġonevoli. Il-Qorti tirrileva wkoll li d-dewmien da parti tal-appellant biex beda investigazzjoni dwar l-appellata, wassal biex hija baqgħet tirċievi l-benefiċċji li wara kollox kien l-istess Dipartiment li ddeċieda li hija eliġibbli għalihom, bir-riżultat li l-flus li l-appellata issa qiegħda tintalab li tirrifondi lura saħansitra jeċċedu bil-bosta r-rikavat mill-bejgħ tal-appartament. In vista ta' dawn il-konsiderazzjonijiet, il-Qorti hija tal-fehma li l-appell intavolat mill-appellant mhuwiex ġustifikat, u qed tiċħdu.

### **Decide**

**Għar-raġunijiet premessi, din il-Qorti tiddeċiedi dan l-appell tal-appellant billi tiċħdu, filwaqt li tikkonferma d-deċiżjoni appellata fl-intier tagħha.**

**In vista ta' ċirkostanzi tal-każ, l-ispejjeż għandhom jibqgħu mingħajr taxxa bejn il-partijiet.**

Moqrija.

**Onor. Dr Lawrence Mintoff LL.D.  
Imħallef**

**Rosemarie Calleja  
Deputat Registratur**